

دھند کی طنز نویسی کے سیاسی محرکات

Dehkhuda's Satire and its political ambitions (Triggers)

یوسف حسین اسسٹنٹ پروفیسر شعبہ اردو، جامعہ پشاور

ABSTRACT:

The world knows Ali Akbar Dehkhoda more than the Dehkhoda dictionary he compiled. Apart from being a compiler of a comprehensive dictionary and encyclopedia, he was also a satirist, but his earlier work was so pervasive in the literary world that people were unaware of his other literary contributions. This article discusses the political satire of his satirical writings and links the political motives of his satire to the conditions of the Iranian journalistic, political and literary movement "Constitutional Moment" in the early twentieth century. In contrast to the classical satire and humour of Persian literature, the satire of Dehkhoda has a political sting and reflects the spirit of the age.

KeyWords: Satire; Political Satire; Political Satire in Persian Literature; Satire in Political movements of Iran.

کلیدی الفاظ: علی اکبر دھند؛ سیاسی طنز نویسی؛ دھند اور تحریک مشروطیت

علی اکبر دھند کو دنیا کی مرتب کردہ لغت نامہ دھند کی نسبت سے جانتی ہے۔ ایک جامع فرہنگ لغات اور انسائیکلو پیڈیا کے مدون کے علاوہ وہ ایک طنز نویس بھی تھے لیکن انکا اول الذکر کارنامہ ادبی دنیا میں اتنی شہرت حاصل کر گیا کہ انکی دیگر ادبی خدمات سے لوگ بے خبر رہے۔ اس مقالہ میں انکے لکھے گئے پراگندہ صورت میں سیاسی طنز نویسی کو زیر بحث لایا گیا ہے اور انکی طنز نویسی کے سیاسی محرکات کو بیسویں صدی کے اوائل میں ایران کی صحافتی، سیاسی و ادبی تحریک "نہضت مشروطہ" کے حالات سے جوڑا گیا ہے۔ فارسی ادب کے کلاسیکی طنز و مزاح کے برعکس دھند کا طنز سیاسی رنگ رکھتا ہے اور روح عصر کا عکاس ہے۔

بیسویں صدی کے فارسی ادب میں طنز

علی اکبر دھند (۱۸۷۹ء-پیدائش) کو اہل ادب ایک ماہر لسانیات اور فرہنگ دھند کے مدون کے طور پر جانتے ہیں۔ فارسی زبان و ادب کے لیے انکی خدمات پوشیدہ نہیں۔ لغت نامہ دھند جیسی جامع و ضخیم لغت نامہ اور دائرۃ المعارف سے لیکر ضرب الامثال کے مجموعہ "امثال و حکم" تک لسانیات کے میدان میں

نمایاں خدمات کے عکاس ہیں اور انکی نثری مجموعہ "چرند و پرند" فارسی زبان و ادب کا ایک بیش بہا سرمایہ ہیں۔ اہل ادب میں سے کم لوگوں کے علم میں ہو کہ علی اکبر دھند ایک نثر نگار کے ساتھ ساتھ ایک شاعر اور طنز نویس بھی تھے۔ اس مقالہ میں طنز و مزاح کے میدان میں انکی تحریروں کا جائزہ پیش کیا جاتا ہے۔ طنز کی تعریف اور اسکے انداز، فارسی ہجو کے انواع اور تحریک مشروطیت کے دوران شاعروں، لکھاریوں اور حتیٰ صحافیوں کا سیاسی طنز کی طرف رجوع کرنے کے محرکات کو مقالہ میں احاطہ کیا جاتا ہے۔

ادبیات عالم میں طنز و مزاح اور ہجو ادب میں ایک چاشنی کے طور پر اور بعض ادوار میں عصری روح کو اجاگر کرنے کی خاطر اہمیت رکھتے ہیں۔ مختلف ادوار اور معاشروں میں شاعروں اور ادیبوں نے اس وصف کو ایک اصلاحی ہتھیار کے طور پر استعمال کیا۔ مغربی کلاسیکی ادب میں، طنز کی جڑیں قدیم یونانی اور رومی ادب سے جالمتی ہیں۔ روم کے پہلے طنز نویس شاعر آرنی لونچی (ساتویں صدی قبل مسیح) ہیں۔ طنز میں بعض اوقات سیاسی ہجو کی آمیزش دیکھنے کو ملتی ہیں۔ مثال کے طور پر کراتینوس کے ڈرامے اس وقت کے حکمران پر طنزیہ نثری ہجو ہے۔ اسی طرح کلون نامی ڈرامہ کے مصنف ارسطوفانس کی سیاست دانوں کو ہجو کا نشانہ بنانے کے جرم میں پابند سلاسل کیا گیا۔ (۱) گویا طنز و مزاح گرچہ پڑھنے والوں کے لیے باعث تفنن تھا لیکن تخلیق کاروں کو اسکی پاداش صعوبتوں کی صورت میں ملی۔

فارسی شعر و نثر میں بھی اسکی عمر فارسی ادبیات کے ابتدائی دور سے وابستہ ہے۔ فارسی ادب میں ہجونویسی کی روایت قدیم ہے۔ فارسی کلاسیکی ادب کی نظم و نثر میں سیاسی و سماجی طنز کے کئی نمونے ملتے ہیں۔ ہجونویسی کے مقابلے میں طنز و استہزاء کی تحریر میں آیرنی (Irony) زیادہ پایا جاتا ہے۔ اس طرز میں کسی کے کردار کی نادرستی پر وار کیا جاتا ہے۔ کسی فرد کے مفاسد کو سماج کے سامنے پیش کیا جاتا ہے۔ یا طنز نویس پورے سماجی رویے کو دیکھ کر سماج کے سامنے آئینہ رکھتا ہے۔ کامیڈی یا طرہیہ کے برعکس اس میں طنز نویس کافی الضمیر لوگوں کو محض تفنن طبع کی خاطر ہنسانا مقصود نہیں ہوتا بلکہ اصلاحی پہلو مد نظر ہوتا ہے۔ چونکہ کامیڈی میں ہنسی کو تحریک دینا مزاح کا ہدف ہوتا ہے جبکہ طنز میں معایب کو آشکار کر کے ذہنوں کو معایب سے روشناس کرانا ہوتا ہے۔ اسلیے طنز نویس بظاہر انسان کو ہنساتا ہے لیکن باطن میں انسان کو سوچنے پر آمادہ کرتا ہے۔ اسمیں بشری خامیوں اور کج رویوں کو مبالغہ آمیز انداز میں پیش کیا جاتا ہے۔ اہل ادب کی نظر میں طنز نویسی کا مقصد کسی کا استہزاء یا ذیبت رسانی نہیں بلکہ اصلاح ہوتا ہے۔ فارسی میں طنز نویسی نایاب ہے۔ اس وصف نے ہجو نویسی کی گود میں پرورش پائی۔ فارسی ادب میں طنز نویسی کا باقاعدہ آغاز صوفیانہ ادب سے ہوا۔ جسکی ایک مثال شیخ فرید الدین عطار نیشاپوری کی کتاب الہی نامہ میں وقت کے جابروں پر طنز ہے۔ الہی نامہ میں ایک فلسفیانہ طنز موجود ہے جسکا مضمون کچھ یوں ہے:

کہتے ہیں کہ ایک خبطی شخص نیشاپور کے مضافات میں پھر رہا تھا، سبزہ زار میں بیل گائے دیکھ کر پوچھا کہ یہ کس کی ہیں؟ کہا گیا: عمید نیشاپوری کی ملکیت ہے۔ آگے بڑھا ایک اور مقام پہ گھوڑوں کو دیکھ کر پوچھا کہ کس کی ہیں؟ کہا گیا: یہ بھی عمید نیشاپوری کے ہیں۔ پھر بھیڑ بکریوں کے ایک ریوڑ کو دیکھ کر پوچھا کہ مالک کون ہے؟ کہا گیا: یہ بھی عمید کے ہیں۔ جب شہر میں آیا غلاموں کا ایک ٹولہ گذر رہا تھا پوچھا کہ کون ہیں؟ کہا گیا: یہ سارے عمید کے غلام اور نوکر چاکر ہیں۔ آگے ایک کاروان سرائے پہ نظر پڑی پوچھا کہ مالک کون ہے؟ کہا گیا: کیا اتنا بھی نہیں جانتے، یہ عمید نیشاپوری کی سرائے ہے۔ خبطی شخص

نے سر پہ فرسودہ پگڑی باندھی ہوئی تھی۔ پگڑی اتار کر آسمان کی طرف پھینک دی اور سر اوپر اٹھا کر کہا: اسکو بھی عمید نیشاپور کو دے دیں کیونکہ سب کچھ تو اسکو دیا ہے۔ اسکے علاوہ فارسی کے معروف ہجو گو اور فحش گو شاعر عبید ذاکانی کی کتاب رسالہ دلکشا بھی ہجو کے ساتھ ساتھ سیاسی و سماجی طنز سے بھری ہوئی ہے۔ جب ہم فارسی ادب میں طنز و مزاح اور ہجو گوئی کا ذکر کرتے ہیں تو سرفہرست عبید ذاکانی کا نام ہی آتا ہے کیونکہ ان کے دور میں اس وصف کو بیشتر پذیرائی ملی۔ یہ طنز و مزاح ہندوستان کے فارسی ادباء و شعراء کے ہاں بھی کافی مقبول ہوا۔ جعفر زٹلی جیسے نمایاں ہزل گو اور ہجونویس نے فارسی اور اردو میں ہجو اور طنز نویسی میں اپنی شناخت بنائی۔

فارسی ادب کے جس دور میں سیاسی و سماجی طنز اور ہجو اپنے اعلیٰ علین تک پہنچا وہ نہضت مشروطہ یا مشروطیت کا ہجانی دور تھا۔ ایران میں سیاسی و سماجی طنز، تحریک مشروطیت کے دور میں بلند یوں تک پہنچا اور طنز نویسی محض تفنن طبع کی خاطر نہیں کی گئی بلکہ سیاسی و نظریاتی رجحانات کے ساتھ حکمرانوں کی کجریوں اور خام کاریوں کو عوام کے سامنے بے نقاب کرنے کے لیے کی گئی۔ مشروطیت کے دور کی طنز نویسی دیگر ادوار سے اس لیے مختلف اور منفرد ہیں کہ اس دور میں طنز نے سیاسی آگاہی کی صورت اختیار کر لی جبکہ اس میں ہزل گوئی اور ہجو کے عناصر کم ہو کر طنز برائے اصلاح کا رخ اختیار کر گئے۔ نہضت مشروطہ (تحریک مشروطیت) کو بلا مبالغہ فارسی ادب کی تاریخ کا عہدِ نکال و بلوغ طنز کا نام دیا جاسکتا ہے۔ فارسی کلاسیکی طنز میں اجتماعی و سیاسی موضوعات کو موضوع بحث لانے میں چند معتبر نام جیسے عبید ذاکانی اور محمد حسین صفا علی جو "نبی السارقین" کے نام سے معروف رہے ہیں، جدید ایرانی ادب میں شہرت رکھتے ہیں۔

طنز و مزاح میں دیگر نمایاں چہرے ذبیح بہروز، ایرج اور صادق ہدایت ہیں۔ صادق ہدایت کی قضیہ نویسی (پیروڈین) طنز و مزاح سے بھرپور ہے۔ ایران میں قاجاری دور میں پریس کے انقلاب کے ساتھ ہی بنیادی حقوق کے حصول کے لیے نہضت مشروطہ کے نام سے ایک سماجی ادبی اور سیاسی تحریک کا بھی آغاز ہوا جو ۱۹۰۶ء سے ۱۹۱۱ء تک عروج پر رہی۔ اس تحریک میں ترقی پسند سوچ کے دانشور، ادیب، شاعر اور سیاست دانوں نے شرکت کی۔ اس تحریک نے بیشتر فارسی شعر و ادب کو متاثر کیا۔ اس دور کی شعر و شاعری میں تحریک مشروطیت کی سیاسی جھلک عیاں ہے۔ اس دور کے شعراء کو قید و بند کی صعوبتیں، جبری جلا وطنی، پھانسی اور نظر بند کی زندگی گزارنی پڑی۔ اس تحریک میں ہر ایک ادیب اور شاعر نے کسی نہ کسی طریقے سے اپنا کردار ضرور ادا کیا۔ تحریک مشروطیت کے مابعد بیس سالہ دور میں ۱۹۲۵ء تک ہجو گوئی اور سیاسی طنز فارسی ادب کی تاریخ میں نمایاں حیثیت رکھتا ہے۔ اس دور میں معروف سیاسی طنز نویسوں میں نسیم شمال کے مدیر سید اشرف، علی اکبر دہخدا، ایرج مرزا، فرخی یزدی (جس کے ہونٹ سی دیے گئے) اور میرزادہ عشقی کے نام سرفہرست ہیں۔ تحریک مشروطیت کی کامیابی اور بنیادی آئین کی تشکیل و نفاذ کے بعد صحافت کو بے لگام آزادی ملی۔ سیاسی طنز اور ہجو کو اخبارات میں بہت زیادہ پزیرائی ملی۔ اس تحریک کے دوران طنز و مزاح اپنے طنزیہ پہلو کو بیٹھا اور مکمل سیاسی صورت اختیار کر گیا اور ایک اہم سیاسی جدوجہد کے آلہ کے طور پر استعمال ہونے لگا۔ اس دوران فارسی شاعری میں "نقیضہ" کے نام سے ایک صنف کا اضافہ ہوا جو محض سیاسی نوعیت کی شاعری پر مشتمل ہوتی تھی۔ اس میں فحش گوئی کے پیرایہ میں سیاسی ابتری اور بحران کو سادہ مزاحیہ انداز میں زیر بحث لایا جاتا تھا۔

تحریک مشروطیت کے دور میں صحافیوں اور شاعروں کا طنز کی طرف رجوع کرنے کے کئی اسباب تھے۔ مشروطہ سے قبل طنز نویسی ایک خاص نوع کے ساتھ فارسی ادب میں رائج نہیں تھی۔ یعنی خاص سبک یا صنف کی حیثیت سے۔ مشروطیت کے دور میں چونکہ استبدادی نظام کے خلاف طنز کے پیرایہ میں سیاسی تنقید کی گئی اس لیے ہزل گوئی اور ہجو کم جبکہ شخصیات اور ان کے کرداروں اور حکومتی پالیسیوں پر طنز زیادہ کیا گیا۔ اس تحریک نے فارسی کے نثری اور شعری ادب میں نمایاں فکری و فنی تبدیلی پیدا کی۔ یہ تبدیلی مخاطب، طرزِ گفتار، زبان کی نوعیت اور فکری لحاظ سے ایران کے فارسی زبان و ادب کے گذشتہ ادوار سے یکسر متفرق دکھائی دیتی ہے۔ اس دور نے شعر کی طویل بالادستی کو ختم کیا۔ شعر و نثر نے روایتی قالب سے نکل کر نئی صدی کے زمان و مکان میں تازہ سانس لینا شروع کیا۔ اس دور کی لسانی و ادبی تبدیلیوں میں سے ایک اہم تغیر طنز نگاری کی طرف ادباء کا رجحان ہے۔

بیسویں صدی کی شروعات میں ایران میں پریس کی آمد، آزاد غیر سرکاری اخبار اور مجلوں کی اشاعت کے نتیجے میں شعراء اور ادباء کو سیاسی و سماجی موضوعات پر قلم اٹھانے کی فرصت ملی۔ اس فرصت سے دہخدا نے خاطر خواہ فائدہ اٹھایا اور لوگوں میں استبداد کے خلاف مزاحمت اور عوام کے شعور کی بیداری میں اہم کردار ادا کیا۔ مشروطیت کے ادبی دور میں "چرند و پرند" کے نام سے دہخدا کا ایک مجموعہ جو طنز آمیز مقالات پر مشتمل تھا، شائع ہوا۔ یہ مجموعہ بیشتر سیاسی طنز پر محیط ہے جو تحریک مشروطیت کے دور کے سیاسی حالات پر لکھے گئے ہیں۔ نوعیت کے اعتبار سے چرند و پرند ایک سیاسی ہجو ہے۔ دہخدا نے اپنی اس شاہکار ہجو نگاری میں سیاسی موضوعات پر طنز کیا ہے۔ ان کا یہ سیاسی طنز تحریک مشروطیت کے اواخر میں منظر عام پر آیا۔ دہخدا کا طرز نگارش پیچیدہ اور کلاسیکی ہے۔ جملوں کی ساخت اور الفاظ روح عصر کے مطابق نہ ہونے کی وجہ سے جدید دور میں ان کے ادبی شہ پاروں کو (ماسوائے امثال و حکم اور لغت نامہ کے) علمی و ادبی حلقوں میں مقبولیت عام نہیں ملی۔ جبکہ ان کے مقابلے میں دیگر قد آور ادباء جیسے؛ شین پر تو، اسلامی ندوشن، جلال آل احمد، احمد کسروی، صادق ہدایت، محمد علی جمالزادہ، فروغی وغیرہ کے ادبی آثار کو زیادہ پذیرائی ملی۔

اسی طرح دہخدا کی نظموں میں ان کی نظم "روسا و ملت" میں ایک افلاس زدہ سماج اور سیاست دانوں کی بے حسی و لاپرواہی کی طنزیہ انداز میں بیان کیا گیا ہے۔ اسی طرح ان کی طنزیہ نظم "مسقط فکاہی" میں اُن زائرین پر طنز کیا ہے جو خطیر رقم خرچ کر کے زیارت کے لیے جاتے ہیں اور ان کے پڑوسی بھوک اور تنگ دستی سے جاں بہ لب ہوتے ہیں۔ (۲)

از گر سنگی مردِ رعیت بہ جہنم
ور نیست درین قوم معیت بہ جہنم
تریاک بُرید عرقِ حمیت بہ جہنم
خوش باش تو با مطرب و سازندہ آکلبائی (۳)

دہخدا کے طنزیہ مضامین کے عناوین منفرد ہیں۔ ان کی چند مشہور نظمیں جیسے؛ مسقطِ فکاہی، وصف الحال لوطیانہ، بہترین کارِ خواجہ، چرند پرند (نثر)، مکتوب یکی از مخدرات (نثر)، برگزیدہ ای از مجمع الامثال دُخو (کہاوتوں کی پیروڈی)، نقیضہ یا قضیہ نویسی (پیروڈیز) معروف عام ہیں۔ دہخدا نے ضرب الامثال اور

محاورات کو سنجیدگی سے نکال کر انہیں طنزیہ رنگ دیا ہے۔ محاورات میں اضافہ یا حذف سے اسکو ایک نئی صورت و معنی بخشتے ہیں۔ بطور نمونہ سعدی شیرازی کے شعر:

سگی را گر کلوخی بر سر آید ز شادی بر جہد کاین استخوان است

کا پیر وڈی دہخدا نے دوسرے مصرعے کو تبدیل کر کے طنزیہ بنا دیا ہے۔

"سگی را گر کلوخی بر سر آید، یقین می کند کہ بچہ ہای مسلمان دارند از مکتب خانہ بر می گردند"۔ (۴)

مشروطیت کے دور میں سیاسی طنز سے ہٹ کر معمول کا طنز و مزاح لکھنے والوں کو طعنہ دیکر "دلچک" کہا جاتا تھا۔ دلچک فارسی میں اس مسخرہ شخص کو کہا جاتا جو حکمائے وقت کے درباروں میں لوگوں کو ہنسا کر انکے لیے تفریح کا سامان مہیا کرتا تھا۔ مشروطہ کے شاعروں کی نزدیک بلا ہدف طنز گو "دلچک" ہی ہو سکتا ہے، ساج کو اس کی شاعری کا کوئی فائدہ نہیں پہنچتا۔ باہدف سیاسی طنز سے متعلق "ہذیان ہای من" (میری بکواسیات) دہخدا کا ایک اور طنزیہ موضوع ہے۔ جو اس وقت کی نمایندہ طنزیہ شاعری کے نشریہ "صور اسرافیل" میں وقتاً فوقتاً شائع ہوتا رہا۔ نشریہ "صور اسرافیل" میں دہخدا کے شائع ہونے والے طنزیہ اشعار کے علاوہ دہخدا کے کئی طنزیہ مقالات اس دور میں کتابی صورت میں منظر عام پہ آ گئے۔ (۵)

دہخدا کے دور میں سرکاری محکموں میں غیر ضروری تقرریاں ہونے لگیں، جس طرح پاکستان میں اکھبر پوسٹ افوج کی تاریخ میں مشہور تقرری ہے۔ اسی طرح دہخدا کہتا ہے کہ قاجاری دور میں کریم خان زند کو جب اقتدار ملا تو سابقہ حاکم کے نوکروں سے انکے فرائض اور منصب کے بارے میں پوچھا۔ جب عقاب کی نگہداشت کرنے والے شخص کی باری آئی اور اسکی ڈیوٹی کے بارے میں پوچھا گیا تو نوکرنے جواب دیا؛ میں شاہ کے عقاب کو صحرا لے جاتا ہوں اور اس عقاب کے ذریعے پرندوں کا شکار کرتا ہوں۔ کریم خان نے پوچھا شکار کے بعد ان پرندوں کا کیا کرتے ہو؟ نوکرنے کہا پھر ان پرندوں کو عقاب کے سامنے ڈالتا ہوں کہ وہ کھائے اور توانا ہو۔ کریم خان نے کہا یہ زحمت کیوں کرتے ہو؟ عقاب کو رہنے دو وہ اپنے لیے خود شکار کرے اور خود کھا لے۔ (۶) دہخدا کی بیشتر طنزیہ شاعری کو "زہر خند" یعنی تلخ مزاح کہا جاسکتا ہے۔ اس قسم کی شاعری کو انگریزی میں Black Humor کا نام دیا گیا ہے۔ فارسی شاعر ایرج کے سیاسی طنز جو ہجو نامہ کے نام سے معروف ہے، ایک زہر خند ہے۔ اس نے یہ زہر خند اپنے حاکم وقت قوام السلطنہ کے خلاف کہا ہے اور اس میں اپنے بھائی وثوق الدولہ کو بھی نہیں بخشا۔

بیسویں صدی کی ابتدائی دو دہائیوں میں بیشتر سیاسی شعراء کے اشعار میں ہجو اور بدزبانی پائی جاتی ہے۔ اس دور میں پریس سے وابستہ شعراء نے حکام کی ذات کو ہدف بنایا۔ صرف ایک شاعرہ جس نے اپنی زبان اور قلم کو طنز و مزاح سے پاک رکھا، پروین اعتصامی ہے۔ سیاسی طنز سے پرہیز اور حکام وقت پر بلا واسطہ طنز نہ کرنے کی وجہ اسکے والد یوسف اعتصام الملک کی دربار سے وابستگی اور وزارت کے عہدے پر فائض ہونا تھا۔ پروین اعتصامی کے پورے دیوان میں وعظ و نصیحت کے پیرائے میں بادشاہوں اور حکام کے بارے میں بھی پسند آموز اشعار موجود ہیں۔ مثال کے طور پر نظم "اشک یتیم" میں حاکم وقت کی بے انصافی اور بد عنوانی کا تذکرہ موجود ہے۔ آزاد پریس کے دور میں آزاد نشر و اشاعت کے دوران دہخدا کے مقالوں کا سلسلہ جو "چرند پرند" کے

نام سے روزنامہ "صور اسرافیل" میں نشر ہو رہا تھا، تند و تیز لہجے میں حکام کی رسوائی کا باعث بن گیا۔ شکفت انگیز بات یہ ہے کہ اس ہجانی سیاسی وادبی تحریک کے دور میں دہخدا حاکمان وقت کے عتاب سے محفوظ رہا۔ چونکہ انکا بیشتر وقت لغت نامہ کی تدوین میں صرف ہوا اور سیاست میں عملی طور پر حصہ نہیں لیا، اس لیے مشروطیت کے سیاسی تگ و دو میں دیگر شعراء وادباء کے مقابلے میں ان کا نام تذکروں میں زیادہ نہیں آیا۔ (۷)

ایران میں نشر و اشاعت کی آزادی اور سیاسی اتار چڑھاؤ کے دوران دوسری عالمی جنگ کے خاتمے تک فارسی کے بیشتر شعراء سیاست کے میدان میں آگئے۔ انہوں نے انتخابات میں مجلس شوری ملی کے نمائندے کے امیدوار کی حیثیت سے الیکشن لڑے۔ اکثر شعراء انتخابات جیت کر مجلس شوری ملی میں آگئے اور قانون سازی کے دوران حاکم وقت کے ساتھ انکا تصادم ہوا۔ شاہ ایران نے پارلیمنٹ منحل کی اور اسکے بعد شعراء وادباء عوام میں شعور اجاگر کرنے کی غرض سے سیاسی موضوعات کو زیر بحث لائے۔ سیاسی اصلاحات اور بنیادی آئین کے حصول کے ہر اول دستے کے طور پر شعراء نے اہم کردار ادا کیا۔ اس ضمن میں امیر کبیر اور ابولقاسم قائم مقام جیسے سماجی کارکنوں نے طویل جدوجہد کی۔ ایران میں سیاسی و سماجی شعور کی بیداری میں جہاں پریس نے اہم کلیدی کردار ادا کیا وہاں شعراء وادباء نظم و نثر کے پیرایہ میں عوامی شعور کی بیداری میں پیش پیش رہے۔ سیکولر جمہوریت کے فروغ کے لیے ایران کے مشہور مورخ اور دانشور احمد کسروی (۸) کی کاوشیں قابل قدر ہیں۔ انہوں نے ایران میں مشروطیت کی جڑوں کی آبیاری اور ایران کو ایک طویل ذہنی جمود سے نکالنے کے لیے جدوجہد کی۔ قلیل مدت میں تحریک مشروطیت کو ناکامی سے بچانے اور اس تحریک میں نئی روح ڈالنے کے لیے کسروی نے جان کی بازی لگائی۔ (۹) دہخدا کی دیگر سیاسی نظموں جیسے؛ انشاء اللہ گربہ است، مرگ، چہار زانو وغیرہ جو نسبتاً سنجیدی گفتگو کے حامل ہیں اسی تحریک سے متعلق ہیں۔ (۱۰) دہخدا نے "در چنگ دزدان"، "دائم دامن"، "بہترین کار خواجہ"، "فکر فردا"، "نیکو کار و بد کنش"، "خوش آمدی"، "بکار باش" اور "سہل انگاری" جیسی طنز آمیز نظموں میں مشروطیت کے دور کی بے سروسامانی اور دانشوروں، اہل قلم اور سیاسی مزاحمت کاروں کو مختلف طریقوں سے زیر عتاب رکھنے پر بحث کی۔ بلا تردید موصوف نے طنز و مزاح کو ایک آلہ کار کے طور پر عوامی شعور کو اجاگر کرنے اور اس دور کی سیاسی بے چینی کو ایک خوبصورت پیرایہ میں بیان کرنے کے لیے استعمال کیا۔

درو دیان کے بقول دہخدا نے شاعری کا آغاز عامیانہ شاعری سے کیا، لیکن ۱۲۹۹ ہجری

کے فوجی بغاوت کے بعد جو سیاسی تبدیلیاں رونما ہوئیں اسکے نتیجے میں مشروطیت کے

شعر میں رمز وایما کا اضافہ ہوا۔ اسی طرح دہخدا کی شاعری بھی تبدیل ہو کر ایک نئی سمت اختیار کی۔ (۱۱)

گرچہ دہخدا سیاست کے میدان میں کھل کر سامنے نہیں آئے اور نہ ہی بہار مشہدی، فرخی یزدی، عارف قزوینی، لاہوتی اور میر زادہ عشقی کی طرح تند و تیز لہجہ اپنایا بلکہ اس تحریک کے ایک خاموش اور گمنام سپاہی کے طور پر کام کیا۔ ان کی طنزیہ نظموں کا اگر جائزہ لیا جائے تو ان نظموں میں سماج کی فرسودہ رسومات، بے حسی اور ملک کے سیاسی و معاشی معاملات میں حکام کی عدم دلچسپی پر زیادہ طنز موجود ہے۔ انکی شاعری کا ہدف بھی وہ اشخاص ہیں جو اپنی تقدیر کا بھاگ دوڑنا اہل حاکموں کے سپرد کر کے اپنی ازلی بد قسمتی کا رونا روتے ہیں اور اسکو نوشتہ فلک سے منسوب کرتے ہیں۔

حوالہ جات:

- ۱۔ سیماداد، فرہنگ اصطلاحات ادبی، انتشارات مروارید تہران، چاپ سوم ۱۳۸۵، ص ۳۴۰
- ۲۔ شفیع کدکنی، محمد رضا، ادوار شعر فارسی از مشروطیت تا سقوط سلطنت، چاپ توس تہران ۱۳۵۸ ش، ص ۸۶
- ۳۔ درودیان، ولی اللہ، برگزیدہ و شرح آثار دہخدا، چاپ فرزاد تہران ۱۳۸۵ھ ش، نظم مسط فکاہی، ص ۳۷
- ۴۔ گزینہ اشعار و مقالات علامہ دہخدا، انتخاب و شرح، دکتر حسن احمدی گیوی، نشر قطرہ، ۱۳۷۲ ش، ص ۴۹
- ۵۔ مقالات دہخدا (چند پرند، مجمع الامثال دعو، ہذیانہای من، یادداشتہای پراکنده) بہ کوشش دکتر سید محمد میرسیاتی، تہران، ۱۳۵۸ ش، انتشارات علمی، صص ۲۶۴-۲۴۹
- ۶۔ دہخدا، علی اکبر، امثال و حکم، جلد چہارم، بی تا، بی جا، ص ۱۸۹۵
- ۷۔ خاطرات دہخدا از زبان دہخدا، دکتر محمد میرسیاتی، چاپ پایا تہران، ۱۳۵۹ ش، مباحث تحیدی
- ۸۔ یزدانی، سہراب، کسروی و تاریخ مشروطہ ایران، نشرنی، تہران، ۱۳۷۶ ش، ص ۶۶
- ۹۔ یزدانی، سہراب، کسروی و تاریخ مشروطہ ایران، نشرنی تہران، ۱۳۷۶ ش، ص ۴۴
- ۱۰۔ حمیدی، مہدی، دریای گوہر، ج ۳ (شامل گزیدہ اشعار شعر او گویندگان معاصر)، چاپ سوم ۱۳۴۹ھ، انتشارات امیرکبیر تہران۔ ص ۱۱۷
- ۱۱۔ درودیان، ولی اللہ، برگزیدہ و شرح آثار دہخدا، چاپ فرزاد تہران ۱۳۸۵ھ ش، ص ۲۲